

Il-pensjoni għal diżabilità

ILLUM se nkompli nikteb dwar il-benefiċċji non-kontributorji. Infakkar li dawn huma dawk il-benefiċċji, għaj-nuniet u assistenzi li d-dritt għalihom mhuwix marbut mal-hlas tal-kontribuzzjoni tas-sigurtà soċjali.

Wara li hmistax ilu ktibt dwar il-pensjoni tal-età, illum se nittratta il-pensjoni għal diżabilità.

X'inhi l-pensjoni għal diżabilità?

Il-pensjoni għal diżabilità hija għajnunja fi flus li tinghata lil persuni ta' 1 fuq minn 16-il sena iżda inqas minn 60 sena, u li jkunu jbatu minn diżabilità jew diżabilità gravi. Fil-każ ta' persuni li jkollhom aktar minn 60 sena, jekk dawn ikunu kapijiet ta' familja, jistgħu jkollhom dritt għall-pensjoni tal-età li dwarha kont ktibt hmistax ilu. Jekk dan ma jkunx il-każ, persuna li jkollha 60 sena u li jkollha diżabilità jew diżabilità gravi u ma jkollhiex dritt għall-pensjoni tal-età xorta tista' tibqa' tircievi l-pensjoni għal diżabilità jekk tikkwalifika għaliha.

Din il-pensjoni m'għandha x'taqsam xejn la mal-pensjoni kontributorja għal invalidità u lanqas mal-pensjoni li tithallas lil min ikun korra fuq ix-xogħol u jibqa' bi grad ta' inkapaċità permanenti ta' ak-

tar minn 20% li ktibt dwarhom fix-xhur li għadew.

Fil-fatt il-pensjoni għal diżabilità ma tithallasx skont kemm ikunu thallsu kontribuzzjonijiet tas-sigurtà soċjali iżda skont test tal-mezzi li se nfakkar x'inhu. Il-pensjonighal diżabilità tinghata b'mod speċjali lil ċittadini u residenti Maltin u Ghawdxin. Madankollu f'ċerti każi din il-pensjoni tista' tinghata wkoll lil ċittadini mhux Maltin jekk ikunu residenti legalment f'Malta u jissodisfaw ċerti kriterji.

X'inhu t-test tal-mezzi?

Kif diġà ktibt fil-gimghat li għadew meta ttrattajt l-għaj-nuna soċjali u l-pensjoni tal-età, dan it-test jikkonsisti f'kalkolu tal-mezzi ta' persuna li tapplika għall-pensjoni għal diżabilità. Id-dritt għal din il-pensjoni jirriżulta jekk il-mezzi ma jkunux jaqbeż l-ammonti stabbiliti bil-liġi.

It-test tal-mezzi fil-każ tal-pensjoni għal diżabilità huwa kemm xejn differenti minn dak tal-għajnunja soċjali u tal-pensjoni tal-età. Fil-każ ta' dawn it-tnejn tal-ahhar dan it-test huwa maqsum fi tnejn - l-ewwel isir kalkolu tal-assi kapitali tal-persuna u jekk tissodisfa dan it-test imbagħad isir kalkolu tad-dhul tal-persuna. Iżda fil-każ tal-pensjoni għal diżabilità, isir test wiehed biss - dak tad-dhul tal-

persuna li ma jridx ikun jaqbeż l-ammont tal-paga minima naz-zjonali.

Biex ikun ikkalkulat id-dhul tal-persuna jiġu kkunsidrati fost oħrajn dhul minn impjeg, imghaxijiet jew dividendi, kir-jiet, dhul minn bejgħ ta' proprjetà jew oġġetti oħrajn, dhul minn art imqabla mill-Gvern, u kull dhul iehor li jkun esklussivament tal-persuna li qiegħda tapplika għall-pensjoni għal diżabilità.

Minhabba li l-persuna li tapplika għal pensjoni għal diżabilità tista' tkun, minkejja d-diżabilità tagħha, kapaċi taħdem imqar partajm, fil-każ tad-dhul mill-impjeg mhux dan id-dhul kollu ikun ikkunsidrat bhala parti mid-dhul għat-test tal-mezzi. Fil-fatt l-ewwel €61.82 fil-gimgha mill-impjeg ma jiġux ikkunsidrati fil-kalkolu tal-mezzi. Jekk id-dhul mill-impjeg ikun aktar minn hekk, tinnaqas id-differenza mir-rata ta' pensjoni għal diżabilità sakemm bejn il-pensjoni u d-dhul mill-impjeg l-applikant ma jaqbeż il-paga minima naz-zjonali.

Għalkemm kif spjegajt fuq, ma jsirx kalkolu tal-assi kapitali, fil-każ ta' proprjetà mhix użata li tkun tal-applikant, din xorta tiġi kkunsidrata fil-kalkolu tad-dhul. Dan isir billi l-ewwel €585 mill-valur tad-proprjetà jkunu injorati u l-kumplement ikunu meqjusin bhala li qegħdin irendu dhul fil-gimgha ta' 0.11% tal-valur. Jigifieri biex nagħtu eżempju, jekk l-applikant għandu proprjetà mhix użata li tiswa €80,000, il-valur tagħha jiġi stmat li qed irendi dhul ta' €87.35 fil-gimgha (€80,000-€585 = €79,415 x 0.11%).

Fil-każ ta' persuna li tkun qed tircievi l-pensjoni għal diżabilità u tiżżewwēg, id-dhul li jrid jiġi kkalkolat (inkluż dhul minn proprjetà li mhix dik residen-zjali) ikun tal-koppja u mhux tal-benefiċċjarju biss. Madankollu dan isir biss minn għeluq hames snin miż-żwieġ. Jiġifieri fl-ewwel hames snin taż-żwieġ, id-dhul tal-konjugi ma jiġix ikkunsidrat.

Kif issir l-evalwazzjoni tad-dritt?

Meta persuna tapplika għall-pensjoni għal diżabilità issir investgazzjoni u evalwazzjoni tad-dhul tal-persuna skont il-kriterji msemmijin fuq. L-istess bhalma ktibt fil-gimghat li għadew meta ttrattajt l-għaj-nuna soċjali u l-pensjoni tal-età, meta l-persuna (jew l-amministratur tagħha) tapplika għall-pensjoni għal diżabilità huwa importanti hafna li ssir dikjarazzjoni korretta tad-dhul kollu. Huwa fl-interess tal-applikant li jagħmel dikjarazzjoni korretta

biex ma jkunx hemm problemi għall-applikant innifso.

Kif issir l-evalwazzjoni tad-diżabilità?

Ġaladarba ikun stabbilit li l-mezzi tal-persuna huma inqas mill-paga minima naz-zjonali kif spjegajt fuq, imbagħad issir l-evalwazzjoni tad-diżabilità. Din issir minn bord ta' tobbja u/jew speċjalisti skont il-każ mahtur mid-direttur responsabbli mis-sigurtà soċjali.

Dan il-bord jeżamina kemm lill-persuna kif ukoll id-dokumenti u ċertifikati mediċi li jkun ġew ipprezentati mal-applikazzjoni. Huwa dan il-bord li finalment jistabbilixxi jekk id-diżabilità tal-persuna hijiex tali li, skont anke d-definizzjoni ta' "persuna gravement diżabilitata" kif stipulata fl-Att dwar is-Sigurtà Soċjali, tikkwalifika għal din il-pensjoni.

Kif issir it-talba?

Biex wiehed japplika għall-pensjoni għal diżabilità irid imur (jekk kapaċi u d-diżabilità tiegħu mhijix mentali, jista' jmur hu inkella l-amministratur tiegħu) f'wiehed mill-uffiċċji distrettwali tad-Dipartiment tas-Sigurtà Soċjali f'Malta u Ghawdex u ssir talba bil-ġurament għand il-Maniġer Distrettwali jew persuna ddelegata b'din il-kariga. Normalment mal-applikazzjoni tintalab l-informazzjoni u d-dokumenti li ġejjin:

- karta tal-identità tal-applikant u l-amministratur (jekk il-każ)
- kotba tal-bank tal-applikant
- informazzjoni dwar kull dhul iehor, inkluż minn impjeg partajm
- ċertifikati mediċi dwar id-diżabilità tal-applikant.

F'każ li t-talba ssir minn amministratur, dan irid jipprezenta dokument legali li juri li hu jista' jagħmilha ta' amministratur tal-applikanti. Dan ma japplikax jekk it-talba qiegħda ssir mill-ġenituri tal-applikant.

Tibdil fiċ-ċirkostanzi

Fiż-żmien li persuna tkun qiegħda tircievi l-pensjoni għal diżabilità, il-benefiċċjarju jew l-amministratur tiegħu għandu l-obbligu li jinforma lid-dipartiment b'kull tibdil fiċ-ċirkostanzi tiegħu li jistgħu jaffettwaw id-dritt għal din il-pensjoni jew ir-rata mhallsa. Dawn jin-kuldu:

- tibdil fid-dhul
- għoti ta' xi pensjoni

jew benefiċċju iehor (mhux neċessarjament tas-sigurtà soċjali inkluż minn barra minn Malta)

- bidu jew tmiem ta' impjeg
- dhul fi sptar
- safar
- wirt
- bdil ta' indirizz
- żwieġ
- mewt

Il-hlas tal-pensjoni għal diżabilità u r-rata tal-hlas

Il-pensjoni għal diżabilità tithallas kull erba' gimghat permezz ta' ċekk li jissarraf fil-banek kollha f'Malta u Ghawdex. Ir-rata bażika ta' pensjonighal diżabilità li qiegħda tithallas fl-2011 hija ta' €91.24 fil-gimgha għall-persuna wa-hedha.

Minn din ir-rata bażika msemmija fuq jitnaqqas id-dhul fil-gimgha li l-persuna jkollha (jew il-konjugi jekk il-każ) u li jkun ġie stabbilit skont it-test tal-mezzi msemmi fuq.

Mar-rata applikabbli jithallsu wkoll bonus addizzjonali ta' €3.12 fil-gimgha waqt li jithallas ukoll il-bonus ta' Ġunju u Diċembru (€135.10 kull sitt xhur).

Pensjoni għal vista batuta

Persuna b'vista batuta li hi ċertifikata minn oftalmologu

KONT TAF LI:

• Jekk inti persuna mhux miżżewġa (inklużi romol) u thalli x-xogħol biex iddur b'xi qarib tiegħek li jinsab f'siġġu tar-roti jew permanentement marid f'sodda tista' tkun intitolat għal pensjoni għal wens;

• It-test tal-mezzi li jstabbilixxi jekk persuna tikkwalifikax għal din il-pensjoni huma l-istess bhall dawk tal-pensjoni tal-età kif spjegati fl-artiklu ta' hmistax ilu. B'żieda ma' dan tkun trid issir evalwazzjoni tal-kundizzjoni medika tal-pazjent u anke rapport minn 'social worker' dwar il-każ;

• Ir-rata bażika ta' din il-pensjoni fl-2011 hija ta' €95.58 fil-gimgha. Ma' dawn jithallas ukoll il-bonus addizzjonali ta' €3.12 fil-gimgha waqt li jithallas ukoll il-bonus ta' Ġunju u Diċembru (€135.10 kull sitt xhur);

• Persuna li tibbenefika minn pensjoni għal wens tista' tibbenefika wkoll minn kontribuzzjonijiet akkreditati (għall-perjodu li fih tkun qed tircievi l-pensjoni għal wens) li jkunu jghoddu għall-Pensjoni tal-Irtirar fil-futur. Dan iżda jiddependi fuq kemm tkun ilha taħdem il-persuna qabel tibda tircievi il-pensjoni għal wens;

• Għal aktar tagħrif wiehed għandu jirrikorri fl-eqreb ufficiċċju distrettwali tad-Dipartiment tas-Sigurtà Soċjali.

Staqsijiet: Sur Mark Musà billi tikteb lil:

**Pagna Sigurtà Soċjali, I-orizzont,
A41 Qasam Industrijali, Marsa, MRS3000**

inkella b'imejl bis-sugġett "Pagna Sigurtà Soċjali" fl-indirizz ittri@unionprint.com.mt. Il-mistoqsijiet iridu jkunu ta' interess ġenerali, mhux każi privati jew personali.



IMPORTANTI: L-informazzjoni li qed tinghata f'din ir-rubrika mhijix intenzjonata li titqies bhala parir legali dwar xi drittijiet għal kwalunke benefiċċju soċjali jew materja oħra ta' sigurtà soċjali. L-għan ta' din ir-rubrika huwa purament u unikament biex tinghata informazzjoni ġenerali dwar is-sistema tas-sigurtà soċjali f'Malta. Għal aktar tagħrif tista' iżur il-websajt tagħna www.msp.gov.mt, tibghat imejl fuq social.security@gov.mt, tista' tmur f'wiehed mill-uffiċċji distrettwali tagħna f'Malta u Ghawdex jew inkella iċċempel fuq in-numru 159.



MARK MUSÙ

Direttur għall-Iżvilupp
Strategiku u Relazzjonijiet
Internazzjonali – Dipartiment
tas-Sigurtà Soċjali

li tant hi baxxa li ma thallihex taghmel xi xoghol li ghalih il-vista tkun essenzjali, jista' jkollha dritt għall-pensjoni għal vista batuta.

Il-kriterji li jistabbilixxu jekk persuna tikkwalifikax għal din il-pensjoni huma l-istess bħal dawk tal-pensjoni għal diżabilità kif spjegati fl-artiklu tal-lum bid-differenza wahda biss li għal din il-pensjoni id-dritt jista' jibda minn meta l-persuna taghlaq 14-il sena u mhux 16-il sena.

It-test tal-mezzi, l-evalwazzjoni tad-dritt u tad-diżabilità (li f'dan il-każ tkun il-vista batuta), il-mod kif issir it-talba, il-mod u r-rata tal-hlas u ċ-ċirkostanzi li jridu jiġu rrapportati mil-benefiċċjarju huma eżatt bħal tal-pensjoni għal diżabilità kif indikati fuq.